

কোকৰাখাৰ আৰু চিৰাং জিলাৰ
কোচ-ৰাজবংশী জনগোষ্ঠীৰ সামাজিক লোকাচাৰ ::
এক বিশ্লেষণাত্মক অধ্যয়ন

বড়োলেঙ বিশ্ববিদ্যালয়ৰ ভাষা শাখাৰ অসমীয়া বিভাগৰ পৰা
পি.এইচ.ডি. ডিগ্ৰীৰ বাবে প্ৰদত্ত গৱেষণা-গ্রন্থ



শেৱালী বায
২০২৩

উপসংহার

উপসংহার

নামনি অসমৰ তথা বড়োলেণ্ড স্বায়ত্ত্বশাসিত পৰিষদৰ অন্তর্গত কোকৰাবাৰ আৰু চিৰাং জিলা দুখন উল্লেখযোগ্য জিলা। উক্ত জিলা দুখনত বাস কৰা কোচ-ৰাজবংশী জনগোষ্ঠীৰ লোকসকলৰ সামাজিক লোকাচাৰৰ বিষয়ে সঠিকৰূপত আলোচনা হোৱা নাই বাবে আমাৰ গৱেষণা কৰ্মৰ জৰিয়তে ইয়াক পোহৰলৈ আনিবলৈ প্ৰয়াস কৰা হৈছে। ক্ষেত্ৰ অধ্যয়নৰদ্বাৰা প্ৰস্তুত কৰা গৱেষণা গ্ৰন্থখনিত কোকৰাবাৰ আৰু চিৰাং জিলাৰ কোচ-ৰাজবংশী লোকসকলৰ মাজত প্ৰচলিত বিভিন্ন ধৰণৰ সামাজিক আচাৰ-অনুষ্ঠান আদিৰ উপৰিও কোচ-ৰাজবংশী লোকসমাজত পৰম্পৰাগতভাৱে প্ৰচলিত বিভিন্ন ধৰণৰ গীত-পদ আদিৰো আলোকপাত কৰিবলৈ যত্ন কৰা হৈছে। “**কোকৰাবাৰ আৰু চিৰাং জিলাৰ কোচ-ৰাজবংশী জনগোষ্ঠীৰ সামাজিক লোকাচাৰ : এক বিশ্লেষণাত্মক অধ্যয়ন**” - শীৰ্ষক গৱেষণামূলক অধ্যয়নত মূল পাঁচটা অধ্যায়ত বিভাজন কৰি আলোচনা আগবঢ়াবলৈ প্ৰয়াস কৰা হৈছে।

প্ৰথম অধ্যায় “**কোচ-ৰাজবংশীসকলৰ জনগোষ্ঠীয় আৰু সাংস্কৃতিক পৰিচয়**”ত কোচ-ৰাজবংশী জনগোষ্ঠীৰ মূল আৰু বৈচিত্ৰ্যময় ইতিহাসৰ বিষয়ে বিভিন্ন পাণ্ডিতে আগবঢ়োৱা মন্তব্যসমূহৰ আলোচনা আগবঢ়োৱা হৈছে। সাংস্কৃতিক দিশৰ আলোচনাৰ পৰা দেখা যায় যে কোচ-ৰাজবংশী লোকসকল সাংস্কৃতিক দিশত চহকী। বিশেষকৈ উৎসৱ-পাৰ্বণ, লোকবিশ্বাস, লোকসাহিত্য, সাজপোছাক, আ-অলংকাৰ, খাদ্যসম্ভাৰ আদিৰ ক্ষেত্ৰত কোচ-ৰাজবংশী লোকসকলৰ সুকীয়া পৰিচয় পোৱা যায়।

দ্বিতীয় অধ্যায়ত “কোচ-বাজবংশীসকলৰ জন্ম, বিবাহ, মৃত্যুৰ সৈতে জড়িত লোকাচাৰ” সম্পর্কে অধ্যয়ন যুগ্মত কৰা হৈছে। এই অধ্যায়টিত ক্ষেত্ৰ অধ্যয়ন কৰি পোৱা তথ্য অনুসৰি কোচ-বাজবংশীলোকসকলৰ জীৱন বৃত্তিৰ লগত জড়িত জন্ম, বিবাহ আৰু মৃত্যু সম্পর্কীয় সকলো লোকাচাৰৰ আলোচনা আগবঢ়োৱা হৈছে। ইয়াৰ লগতে গৌণ সমল হিচাপে ব্যৱহাৰ কৰা কিছুমান সংগৃহীত ছপা গ্ৰন্থৰ পৰাও তথ্য আহৰণ কৰা হৈছে। কোকৰাখাৰ আৰু চিৰাং জিলাৰ কোচ-বাজবংশী লোকসকলে সন্তান জন্ম সম্পৰ্কীয় কেতবোৰ লোকাচাৰ যেনে- সাত খুওৱা পৰ্ব, প্ৰসূতিক পোৱাতী ঘৰ বা চুৱা ঘৰত বখা, ফুল গৰম কৰা পৰ্ব, নাড় কটা পৰ্ব, চাৰিদিনত চুৱা পেলোৱা পৰ্ব, মাহেকীয়া চুৱা পেলোৱা পৰ্ব, নামকৰণ পৰ্ব, অনৱাশন, চূড়াকৰণ আদি পালন কৰে।

মানৱ জীৱন বৃত্তিৰ লগত জড়িত অনুষ্ঠান সমূহৰ ভিতৰত বিবাহ অনুষ্ঠান অন্যতম। কোচ-বাজবংশী লোকসমাজত প্ৰচলিত বিবাহ অনুষ্ঠানক দুটা ভাগত ভাগ কৰিব পাৰি- সৰুবিয়া অৰ্থাৎ ধুৱানি আৰু বৰ বিয়া বা প্ৰকৃত বিয়া। সৰু বিয়া নাৰীসকলৰ জন্ম আৰু বৰ বিয়াৰ এক মধ্যৰত্তী অনুষ্ঠান। সৰু বিয়াত ঝতুমতী হোৱা ছোৱালীজনীক ঘৰৰ ভিতৰত আচুতীয়াকৈ থোৱাৰ পৰা আৰম্ভ কৰি গণনা চোৱা, চাৰি দিনত গাওধানিৰ দ্বাৰা ছোৱালীজনীক গা ধুওৱা, চোতালত বাইজৰ আগত ছোৱালীজনীক লৈ বিভিন্ন নীতি-নিয়ম পালন কৰাৰ লগত হবিচ খোৱা নিয়মো পালন কৰে। ঠিক সেইদৰে, বৰ বিয়াতো কইনা চোৱা পৰ্ব, ধান টাকা দেৱা প্ৰথা, পানচিনি বা নিৰীক্ষণ পৰ্ব অধিবাস বা বিয়াৰ আগদিনা পালনীয় বীতি-নীতি, বিয়াৰ দিনা পালনীয় নীতি-নিয়ম যেনে- পানী তোলা পৰ্ব, নান্দী মুখৰ শ্রাদ্ধ, তেল চৰোৱা পৰ্ব, দৰা - কইনাক গা ধুওৱা, সুৱাগ ঝাৰা পৰ্ব, আঁখে ঝাৰা পৰ্ব, দৰা আদৰা পৰ্ব, গেট ধৰা প্ৰথা, বিয়াবাৰী বা বেইবাৰী ঘূৰোৱা পৰ্ব, কইনাৰ বিদায় পৰ্ব, আদি দৰা ঘৰত ন কইনা আদৰা পৰ্ব, বিয়াৰ প্ৰীতিভোজ বা বান্ধন দিয়া পৰ্ব, টোপোলা ফিৰা বা আঠমঙ্গলা পৰ্ব আদি বিভিন্ন পৰ্ববোৰৰ মাজদি বৰ বিয়া সম্পন্ন হয়। কোচ-বাজবংশী লোকসমাজত বিবাহ অনুষ্ঠানৰ সৈতে জড়িত বিভিন্ন নীতি নিয়মবোৰৰ লগতে বিবিধ গীতৰ প্ৰচলনোঁ এটা মনকৰিবলগীয়া দিশ।

জন্ম আৰু বিবাহৰ দৰে মৃত্যুৰ সৈতে জড়িত বিভিন্ন লোকাচাৰ কোচ-ৰাজবংশী লোকসমাজত প্ৰচলন আছে। মৃত্যুৰ দিনা পালনীয় আচাৰ-নীতি যেনে- মৃতকক গা-ধুৱাই নতুন কাপোৰ পিছোৱা, চোতালত বাইজৰ সন্মুখত মৃতকৰ মুখত পানী দিয়া, ফুল, মালা অৰ্পণ কৰা, মৃতকৰ বাবে চাঞ্চী তৈয়াৰ কৰা, মৃতকক শৰ্শানলৈ নিয়া, মৃতকৰ অস্থি আনা শৰ্শানৰ পৰা উভতি নিজ নিজ ঘৰ পোৱাৰ পিছত পদুলি মুখত কৰা নিয়ম, চতুৰ্থী, দহা, খেউৰ, আদ্যশ্রাদ্ধ, মৎস স্পৰ্শ বা মাছ চুৱেনি আদি পৰ্ববোৰৰ বিষয়ে আলোচনা আগবঢ়োৱা হৈছে।

আমাৰ গৱেষণা গ্ৰন্থখনিৰ তৃতীয় অধ্যায়টি হ'ল “**কোচ-ৰাজবংশীসকলৰ পূজা-পাতল, উৎসৱ-পাৰ্বণ আৰু ধৰ্মৰ সৈতে জড়িত লোকাচাৰ**”। এই অধ্যায়টিত কোকৰাবাৰ আৰু চিৰাং জিলাৰ কোচ-ৰাজবংশী অধ্যুষিত অঞ্চলসমূহত পৰম্পৰাগতভাৱে প্ৰচলন হৈ আহা বিভিন্ন পূজা-পাতল যেনে- কাতিকা পূজা, হৃদুম পূজা, কাচাইথাতী পূজা, বাঁশ পূজা, গার্জা পূজা, মাৰৈ পূজা, সোনাৰায় পূজা, লাখল ঠাকুৰৰ পূজা, ঠাকুৰাণী পূজা আদিত পালনীয় লোকাচাৰসমূহৰ আলোচনা আগবঢ়োৱা হৈছে। ইয়াৰ লগতে বিভিন্ন ধৰণৰ উৎসৱ-পাৰ্বণ যেনে- বিষুবা, কাতি গাছা, আগ আনা, নয়া খাওৱা, পুষুনা, বাসুগাঁও বাজাচাৰাঙৰ শ্ৰী শ্ৰী ৰাজাঠাকুৰ আৰু কালীপুখুৰীৰ লালটাৰীৰ শ্ৰী ৰাজাঠাকুৰ মন্দিৰত দৌল উৎসৱ, অস্বুবাচী, মথন খেলা বা কাদং ভাওনা, অৰ্পি মাগা আদিত পালনীয় আচাৰ-নীতিসমূহৰ বিষয়ে আলোচনা দাঙি ধৰা হৈছে।

আমাৰ গৱেষণা গ্ৰন্থৰ চতুৰ্থ অধ্যায়টো হ'ল “**কোচ-ৰাজবংশীসকলৰ লোকচিকিৎসাৰ সৈতে জড়িত লোকাচাৰ**”। এই অধ্যায়টিত লোকচিকিৎসাৰ ধাৰণা, লোকচিকিৎসাৰ ভাগ সম্পর্কে আভাস দিয়া হৈছে। কোকৰাবাৰ আৰু চিৰাং জিলাৰ কোচ-ৰাজবংশী লোক সমাজত সৰু ল'ৰা ছোৱালীৰ পৰা আৰম্ভ কৰি ডেকা-গাভৰ, বঢ়া-বুঢ়ী সকলো বয়সৰ ব্যক্তিৰ বিভিন্ন ৰোগ নিৰাময়ৰ বাবে অতীতৰপৰা কেনেধৰণৰ লোকচিকিৎসাৰ প্ৰচলন আছে সেই সম্পর্কে আলোচনা আগবঢ়োৱা হৈছে। ইয়াৰ উপৰিও কোচ-ৰাজবংশী লোকসাহিত্যত লোকঔষধ বা লোকচিকিৎসাৰ প্রাপ্ত সমলোচনা আলোকপাত কৰা হৈছে।

আমাৰ গৱেষণা গ্ৰন্থৰ পঞ্চম অধ্যায়টি হৈছে “**কোচ-ৰাজবংশীসকলৰ খেল-ধেমালিৰ সৈতে জড়িত লোকাচাৰ**” খেল-ধেমালি ব্যক্তি ব্যক্তিসমষ্টিৰ শাৰীৰিক, মানসিক বিকাশৰ লগতে

বৌদ্ধিক উন্নতির বিশেষভাবে ভূমিকা পালন করি আছিছে। কোকবাবাৰ আৰু চিবাং জিলাৰ কোচ-ৰাজবংশী জনগোষ্ঠীৰ লোকসমাজত লিংগভেদে, বয়সভেদে, স্থানভেদে, কালভেদে, ঋতুভেদে প্রচলিত বিভিন্ন প্রকাৰৰ খেল-ধেমালিৰ নীতি-নিয়মৰ এই অধ্যায়টিত আগবঢ়োৱা হৈছে। ইয়াৰ উপৰিও কোচ-ৰাজবংশীসকলৰ পৰম্পৰাগত খেল-ধেমালিৰ লগত কেতবোৰ লোকাচাৰ জড়িত হৈ আছিছে সেই বিষয়েও আলোচনা আগবঢ়োৱা হৈছে।

কোচ-ৰাজবংশীসকলৰ জন্ম সম্পর্কীয় লোকবিশ্বাস আৰু লোকাচাৰত পৰিৱৰ্তন :

কোচ-ৰাজবংশী সমাজত পৰম্পৰাগতভাৱে অতীতৰে পৰা জন্ম সম্পর্কীয় বিভিন্ন লোকবিশ্বাস আৰু লোকাচাৰৰ প্রচলন হৈ আছিছে। সময় পৰিৱৰ্তনশীল; সময়ৰ পৰিৱৰ্তনৰ লগে লগে মানুহৰ জীৱন-শৈলী, সামাজিক আচৰণ আদিৰো পৰিৱৰ্তন হোৱাটো স্বাভাৱিক। ইয়াৰ উপৰি আধুনিক শিক্ষাব্যৱস্থা, নগৰীকৰণ, বিশ্বায়ন আদিৰ প্ৰভাৱতো এনে লোকাচাৰৰ পৰিৱৰ্তিত ৰূপ দেখা যায়। পূৰ্বতে গৰ্ভৰতী মহিলাক নদী পাৰ হ'বলৈ দিয়া নাছিল, চুলি মেলি থাকিবলৈ দিয়া নাছিল, ডাঙৰ গছৰ তলত যাবলৈ দিয়া নাছিল। কিন্তু বৰ্তমান সময়ত এনে নিয়মৰ পৰিৱৰ্তন হোৱা দেখা যায়। আজিকালি যোগাযোগ ব্যৱস্থা আগতকৈ সুচল হৈছে। প্ৰায় বেছিভাগ নদীৰ ওপৰত দলং নিৰ্মাণ কৰা হৈছে। আজিৰ নাৰীসকল গৰ্ভধাৰণ কৰিলেও নিজৰ সৌন্দৰ্যৰ প্ৰতি অধিক সচেতন। চুলি মেলি থকাটো আজিকালি ফেশন বুলিব পাৰি। গতিকে চুলি মেলি থাকিলে কোনো অপশক্তিয়ে ক্ষতি সাধন কৰিব এনে ধৰণৰ লোকবিশ্বাসো ক্ৰমান্বয়ে এৰাই চলা পৰিলক্ষিত হয়।

বৰ্তমান যুগ বিশ্বায়নৰ যুগ। বিশ্বায়নৰ ফলশ্ৰুতিত সময়ৰ অগ্ৰগতিৰ লগে লগে, বিজ্ঞান-প্ৰযুক্তিবিদ্যা আদিৰ সম্প্ৰসাৰণে বৰ্তমান সময়ৰ লোকসমাজৰ বিভিন্ন দিশত বাৰঁকৈয়ে প্ৰভাৱ পেলাইছে। সাম্প্ৰতিক সময়ত চিকিৎসা বিজ্ঞানেও অধিক অগ্ৰগতি লাভ কৰাৰ ফলস্বৰূপে নগৰৰ উপৰিও ভিতৰৰা অঞ্চল তথা গাঁৱে-ভূঁঁড়ে চিকিৎসালয়সমূহ গঢ়ি উঠিছে লগতে অত্যাধুনিক যন্ত্ৰ-পাতি আদিৰো প্ৰয়োগ মন কৰিবলগীয়া দিশ। এনে সা-সুবিধাবোৰ থকাৰ বাবে বৰ্তমান সময়ত বেছিভাগে চিকিৎসকৰ পৰামৰ্শ লয় আৰু হস্পিতাল নাছিংহোম আদিতে সন্তান প্ৰসৱ কৰায়। ইয়াৰ বাবে চাৰি পাঁচ দিন হস্পিতালত থকিবলগীয়া হয়। সেয়ে, নৱজাতকক কুলাত বখা প্ৰথা,

প্রসূতি আৰু নৱজাতকক পোৱাতী বা চুৱা ঘৰত ৰখা নিয়ম, প্ৰসূতিৰ ফুল মাটিত পুতি থোৱা, নৱজাতকৰ নাড় কটা নিয়ম আদি নোহোৱা হৈ আহিছে।

ইয়াৰ উপৰিও, সাংস্কৃতিক সময়ত গৰ্ভবতী মহিলা গৰ্ভধাৰণৰ সময়ৰে পৰাই চিকিৎসকৰ পৰামৰ্শমতে আগবাটে লগতে স্থানীয় আশাকৰ্মীও সহায় সহযোগ আগবঢ়ায় আৰু নিৰ্দিষ্ট সময় অনুযায়ী বিভিন্ন ধৰণৰ টেবলেট, বেজী আদি বিনামূলীয়াকৈ যোগান দিয়ে। এনেবোৰ কাৰণতে হয়তো বৰ্তমান সময়ত নৱজাতকৰ মৃত্যুৰ হাৰ কম দেখা যায়। গতিকে, এনেদৰে আৰম্ভণিৰে পৰা চিকিৎসকৰ পৰামৰ্শমতে চলাৰ বাবে পৰম্পৰাগতভাৱে চলি অহা বহুখনি নীতি-নিয়ম আৰু লোকবিশ্বাসমূহ ক্ৰমাগতে হ্ৰাস হৈ আহিছে।

কোচ-ৰাজবংশী লোকসমাজত পৰম্পৰাগতভাৱে পঞ্চমৃত খুওৱাৰ পৰ্বৰ প্ৰচলন নাছিল কিন্তু বৰ্তমান কেতবোৰ অঞ্চলত এনে ৰীতিৰ প্ৰচলন দেখা যায়। কোকৰাবাৰ আৰু চিৰাং জিলাত কোচ-ৰাজবংশী জনগোষ্ঠীৰ বাহিৰেও অন্যান্য বহুতো জনগোষ্ঠীৰ লোক বাস কৰে। অন্যান্য জনগোষ্ঠীৰ লোকসকলৰ মাজত এনে ৰীতিৰ প্ৰচলন আছে। সাংস্কৃতিক সমাহৰণৰ বাবেও কোচ-ৰাজবংশী লোকসমাজত এনে পৰিৱৰ্তন দেখা দিয়াটো লক্ষণীয়।

কোচ-ৰাজবংশী লোকসমাজত পৰম্পৰাগতভাৱে প্ৰচলিত নামকৰণ পৰ্বৰ ক্ষেত্ৰতো পৰিৱৰ্তন দেখিবলৈ পোৱা যায়। যিহেতু চিকিৎসালয়ত এটা নিৰ্দিষ্ট সময়ৰ ভিতৰতে সন্তান জন্মৰ প্ৰমাণ পত্ৰ প্ৰদান কৰে সেয়ে জন্মৰ পিছতে পাঞ্জিকা চাই দিন, বাৰ, তিথি সময় চালিজাৰি চাই ৰাশি অনুযায়ী মা-দেউতাক তথা পৰিয়ালৰ লোকে নাম ৰাখে। উল্লেখযোগ্য যে সন্তানৰ নাম ৰখাৰ ক্ষেত্ৰত বৰ্তমান সময়ত ইন্টাৰনেটৰ সহায় লোৱাও পৰিলক্ষিত হয়। কোচ-ৰাজবংশী সমাজত সন্তান জন্মৰ এমাহ হোৱাত চুৱা পেলোৱাৰ দিনা অতিথিক নিমন্ত্ৰণ জনায়, নাম-কীৰ্তন কৰি শুদ্ধিকৰণ হোৱাৰ লগতে নামকৰণ পৰ্বতো বৰ্তমান অনুষ্ঠানীয়াকৈ পতা দেখা যায়।

অন্নপ্ৰাশন কোচ-ৰাজবংশী লোকসমাজত প্ৰচলিত এক অন্যতম লোকাচাৰ। বৰ্তমান সময়ছোৱাত অন্নপ্ৰাশনৰ লগত জড়িত নীতি-নিয়মবোৰ এতিয়াও চলি আছে যদিও তাৰ মাজতো কিছু পৰিৱৰ্তন লক্ষণীয়। এই অনুষ্ঠানটিত কেঁচুৱাচিৰ, মোমায়েকৰ ভূমিকা গুৰুত্বপূৰ্ণ তথা অপৰিহাৰ্য। কিন্তু বৰ্তমান সময়ত নিজৰ মোমায়েক নাথাকিলেও নিজৰ মাহীয়েকে এই ভূমিকা তথা দায়িত্ব

পালন করা দেখা যায়। এই ক্ষেত্রত কোচ-বাজবংশী সমাজত নারী আৰু পুৰুষৰ সম অধিকাৰ থকা কথাটোৱ প্ৰতিফলন ঘটিছে বুলি ক'ব পাৰি। আজিকালি ব্যস্ততাপূৰ্ণ জীৱনত এনে লোকাচৰ অনুষ্ঠপীয়াকৈ মন্দিৰতো অনুষ্ঠিত কৰা দেখা যায়।

এনেদৰে উপৰোক্ত আলোচনাৰ পৰা কোচ-বাজবংশী লোকসমাজত জন্ম সম্পৰ্কীয় লোকাচাৰৰ ক্ষেত্রত বৰ্তমান সময়ত দেখা দিয়া পৰিবৰ্তনৰ বিষয়ে আভাস পাব পাৰি। কিন্তু তাৰ মাজতে কোচ-বাজবংশী লোক সকলে নিজস্ব পৰম্পৰা বোজাই ৰাখিছে।

বিবাহ সৈতে জড়িত লোকবিশ্বাস আৰু লোকাচাৰৰ পৰিৱৰ্তিত ৰূপ :

কোচ-বাজবংশী সমাজত বিবাহৰ সৈতে জড়িত লোকবিশ্বাস আৰু লোকাচাৰৰ ক্ষেত্রত যথেষ্ট পৰিমাণে পৰিৱৰ্তন দেখিবলৈ পোৱা যায়। কোচ-বাজবংশী সমাজত প্ৰচলিত সৰু বিয়া বা ধূৱানি অনুষ্ঠানটো নারী জীৱনৰ এক উল্লেখযোগ্য অনুষ্ঠান। ধূৱানিৰ লগত জড়িত লোকাচাৰ-সমূহৰ অন্তৰালত থাকে ছোৱালীজনীৰ ভৱিষ্যত জীৱনৰ কামনা আৰু উৰ্বৰতাৰ বিশ্বাস। এখন সমাজত পৰম্পৰাগতভাৱে চলি অহা লোকাচাৰ সমূহ এটা প্ৰজন্মৰ পৰা আন এটা প্ৰজন্মলৈ প্ৰবাহিত হয়। এনেদৰে গতি কৰোতে সময় সোঁতত কিছু পৰিৱৰ্তনেও দেখা দিয়ে। সাধাৰণতে লোকাচাৰসমূহ পালনৰ ক্ষেত্রত নারীসকল আগ্ৰহী। সেয়ে কোচ-বাজবংশী সমাজত ধূৱানিৰ লগত জড়িত লোকাচাৰসমূহ কিছু অক্ষত অৱস্থাত আছে যদিও আধুনিকতাৰ পৰিশত বস্ত্ৰবাদী মানসিকতাৰ বাবে পৰিৱৰ্তনৰ লগতে কেতবোৰ নতুন নিয়মো সন্মিলিত হৈ পৰিছে।

পৰম্পৰাগতভাৱে প্ৰচলিত নিয়ম অনুসৰি পুঞ্জিতা হোৱা ছোৱালীজনীক চাৰি দিনৰ বাবে ঘৰৰ এচুকত মাটিত ঢৰা বা ধানখেৰেৰে বিছনা সাজি ৰখা হৈছিল যদিও বৰ্তমান সময়ত বিছনাতে ৰখা দেখা যায় আৰু ছোৱালীজনী ভয় খালে মাককো লগত থকা দেখা যায়। সেই চাৰিদিনত ছোৱালীজনীয়ে ফলাহাৰ, এঁৰা গাখীৰ আদি খাব লাগে। কিন্তু বৰ্তমান সময়ত ব্রেড, কেক, বাটাৰ আদি খোৱাও পৰিলক্ষিত হয়।

কোচ-বাজবংশী সমাজত পৰম্পৰাগতভাৱে চাৰি দিনৰ দিনা ছোৱালীজনীক লৈ নীতি-নিয়ম পালন কৰাৰ পাছত গৃহস্থই সামৰ্থ অনুযায়ী খোৱা - লোৱাৰ ব্যৱস্থা কৰিছিল। বৰ্তমান সময়তো এনে ৰীতিৰ প্ৰচলন আছে যদিও কিছুমানে চাৰিদিনৰ দিনা কেৱল নিয়মখনি কৰি হৈ

সকলোৰে সুবিধার্থে পিছতহে আঘীয়-কুটুম্ব তথা ৰাইজক নিমন্ত্ৰণ জনায় আৰু বৰ বিয়াৰ দৰে বৃহৎ আযোজন কৰা পৰিলক্ষিত হয়। এই অনুষ্ঠানটো পিছলৈ উপভোগ কৰিবৰ বাবে সাম্প্ৰতিক সময়ত ভিডিও' ৰেকৰ্ডিং কৰাও দেখা যায়। এনেবোৰৰ সমান্তৰালকৈ কইনাজনীক ধূনীয়াকৈ সজাই এঠাইত বহুৱাই বখাৰ লগতে উপহাৰ দিয়া প্ৰথাও গঢ় লৈ উঠিছে। এনেবোৰ প্ৰথাই মধ্যবিত্ত বা আৰ্থিকভাৱে দুৰ্বল লোকৰ ক্ষেত্ৰত কিছু অসুবিধাৰ সন্মুখীন হয় তথা মানসিকভাৱে হীনমন্যতাত ভোগাও দেখা যায়।

ইয়াৰোপৰি, ধূৱানি অনুষ্ঠানটি সম্পূৰ্ণৰূপে নাৰীকেন্দ্ৰিক অনুষ্ঠান য'ত পুৰুষ থকা নিয়েধ আৰু সেয়ে হয়তো পূৰ্বতে সৰু ল'বা এনেবোৰ অনুষ্ঠানত ভাগ ললে দাঢ়ি নগজিব বুলি ভয় খুৱাই অনুষ্ঠানৰ পৰা আঁতৰাই ৰাখিছিল। কিন্তু সাম্প্ৰতিক সময়ত এনে অনুষ্ঠানত পুৰুষৰ উপস্থিতিও দেখা যায়। এনে অনুষ্ঠান দিনৰ ভাগত শেষ পাইছিল কিন্তু বৰ্তমান সময়ত বাতিও এনে অনুষ্ঠান চলি থাকে। যিকি নহওক, ধূৱানি অনুষ্ঠানটো অক্ষত ৰূপতে হওক বা কিছু পৰিৱৰ্তিত ৰূপতেই হওক বৰ্তমান সময়তো কোচ-ৰাজবংশী লোক সকলৰ মাজত প্ৰচলন আছে আৰু ভৱিষ্যতেও থাকিব বুলি আশাবাদী। এই অনুষ্ঠানটোত ছোৱালীজনীয়ে পালন কৰা বিভিন্ন নীতি নিয়ম তথা লোকাচাৰৰ জৰিয়তে ভবিষ্যত জীৱনৰ বাবে মানসিক ভাৱে প্ৰস্তুত কৰিবলৈ চেষ্টা কৰা হয়।

কোচ-ৰাজবংশী সমাজত ধূৱানিৰ সৈতে জড়িত লোকাচাৰত পৰিৱৰ্তন দেখাৰ দৰে বৰ বিয়াৰ ক্ষেত্ৰতো বহুল পৰিলক্ষিত হয়। এখন বিবাহৰ লগত জড়িত বিভিন্ন স্তৰ বা পৰ্বত এনে পৰিৱৰ্তনসমূহ দেখিবলৈ পোৱা যায়। বিশ্বায়ন, আধুনিক শিক্ষা ব্যৱস্থা, নগৰমুখীতা আদিৰ বাবে সাম্প্ৰতিক কালত এনে পৰিৱৰ্তন স্বাভাৱিক হৈ পৰিছে।

প্ৰাচীন কালৰে পৰা কোচ-ৰাজবংশী সমাজত পৰম্পৰাগতভাৱে প্ৰচলিত বিবাহবোৰৰ ভিতৰত প্ৰজাপতি বিবাহ বৰ্তমান সময়তো সৰ্বজনগৃহীত। ইয়াৰ উপৰিও আদালতত পঞ্জীয়ন কৰি ৰাখি পৰৱৰ্তী সময়ত সামাজিকভাৱে বিয়াখন পাতি লয় যিটো প্ৰাচীন কালত ইমান প্ৰচলন নাছিল। প্ৰেম বিবাহৰ ক্ষেত্ৰত থকা প্ৰতিবন্ধকতা বৰ্তমান শিথিল হোৱা দেখা যায়। পূৰ্বৰ দৰে জাত-পাত, ধৰ্ম-জাতি আদিৰ ক্ষেত্ৰত বহুখনি এৰা-ধৰা, অন্যগোষ্ঠীয় লোকৰ সৈতে বিয়া হলেও সমাজে স্থীৰতি দিয়া দেখা যায়। সম্প্ৰতি, প্ৰবল ব্যক্তিকেন্দ্ৰিকতাৰ বাবে পৰম্পৰাগত আচাৰ

নীতিসমূহ ক্রমশ নাইকিয়া হ'বলৈ ধরিছে। ল'বা-ছোরালীৰ মাজত পূৰ্বৰে পৰা প্ৰেমৰ সম্পৰ্ক থাকিলে অথবা প্ৰেমৰ সম্পৰ্ক নাথাকিলেও বন্ধু-বান্ধুৰ তথা আত্মীয়-স্বজনৰ হতুৱাই বিবাহযোগ্য ল'বা বা ছোরালীৰ সন্ধান পালে ল'বা-ছোরালী উভয়ে আলেঙে-আলেঙে চায়। ইয়াৰ উপৰিও, বৰ্তমান সময়ত জনপ্ৰিয় ছ'চিয়েল মিডিয়া ফেচবুক, ইনষ্টাগ্ৰাম আদিৰ মাধ্যমে চা-চিনাকি হৈ পছন্দ হ'লে আনুষ্ঠানিকভাৱে দুয়ো ঘৰৰ অভিভাৱকসকল অহা-যোৱা কৰি বিয়া ঠিক কৰাও পৰিলক্ষিত হয়। এনে হোৱাৰ ফলস্বৰূপে পৰম্পৰাগতভাৱে ৰাহি যোৱা চাই, গোত্র চাই কইনা চাবলৈ যোৱা প্ৰথাটো ক্ৰমাবলৈ হুস পাব ধৰিছে আৰু এই ক্ষেত্ৰত নৰপত্ৰজন্মই পূৰ্বৰ কঠোৰ নিয়মসমূহ আওকাণ কৰে। কইনা চোৱা পৰ্বৰ লগত জড়িত যাত্ৰাকালীন শুভ-অশুভসমূহ আজিকালি পূৰ্বৰ দৰে ইমান মানি চলা দেখা নাযায়। ইয়াৰ মূলতে হ'ল যুক্তিসংগত চিন্তাধাৰা আৰু বিজ্ঞানসম্মত মনোভাৱ। ইয়াৰোপৰি কোচ-বাজবংশী লোকসমাজত ‘ধান টাকা দেৱা’ যি প্ৰথাৰ প্ৰচলন আছিল বৰ্তমান সময়ত তেনে প্ৰথাৰ প্ৰচলন নাই যদিও তাৰ পৰিৱৰ্তে কইনাপক্ষই দৰাপক্ষক যৌতুক দিয়া প্ৰথা গঢ়ি উঠিছে। এনে যৌতুক প্ৰথাত টকা, গাড়ী, সোণৰ অলংকাৰ, অন্যান্য বয়-বস্ত্ৰৰ সকলোৰোৰ সামৰি লয়। সমাজত এনে প্ৰথা গঢ়ি লোৱাৰ ফলত কিছুমান মাক-দেউতাকৰ বাবে কিছু চিন্তাৰ কাৰণো নোহোৱা নহয়। তদুপৰি, যৌতুকৰ বাবে বহুতো বোৱাৰীৰ আত্মহত্যা, বোৱাৰীক জুলাই দিয়া, হত্যা কৰা এনে ধৰণৰ নেতৃত্বাচক দিশো আজিৰ সমাজত দেখিবলৈ পোৱা যায় যিটো সামাজিকভাৱে কেতিয়াও গ্ৰহণযোগ্য নহয়।

কোচ-বাজবংশী সমাজত বিবাহ এখন অতিথিক নিমন্ত্ৰণ জনোৱা পদ্ধতিতো পৰিৱৰ্তন দেখা যায়। পূৰ্বতে বিয়াত দৰা-কইনাৰ সম্বন্ধীয় মানুহে তামোল-পাণেৰে বিয়াৰ নিমন্ত্ৰণ দিছিল। কিন্তু সাম্প্রতিক সময়ত এনে নিয়মৰ পৰিৱৰ্তে বজাৰত সুলভ, দামী, ধূনীয়া বিভিন্ন ধৰণৰ নিমন্ত্ৰণী পত্ৰৰ প্ৰচলন দেখা যায়। বৰ্তমানৰ ব্যস্ততাপূৰ্ণ জীৱনত সময়ৰ অভাৱত নিমন্ত্ৰণী পত্ৰৰ পৰিৱৰ্তে টেলিফোন, হোৱাটচ এপ'ৰযোগেও বিয়াৰ নিমন্ত্ৰণ জনোৱা দেখা যায়।

বৰ্তমান সময়ত নগৰমুখীতাইও কোচ-বাজবংশী জনসমাজত বিপুল পৰিৱৰ্তন কঢ়িয়াই আনিছে। আধুনিক শিক্ষাব্যৱস্থাৰ বাবেই হওঁক বা কৰ্মসংস্থাপনৰ বাবেই হওঁক বহুতে গ্ৰাম্যজীৱনৰ পৰা নগৰমুখী হোৱা দেখা যায়। নগৰ অঞ্চলত সকলো ধৰণৰ সা-সুবিধাৰ ব্যৱস্থা থাকে। নগৰ

অঞ্চলত কিছুমানে ঠাইর অভাবত বা ইচ্ছানুসৰি ঘৰৰ চোতালত অস্থায়ী ৰভাতলি নাপাতি বিবাহ ভৱনতেই বিয়াখন অনুষ্ঠিত কৰে। বৰ্তমান যুগৰ বিবাহভৱন এখনত থকা, খোৱা-লোৱাৰ পৰা আৰম্ভ কৰি ৰাঙ্গনী, খাদ্য বিতৰণৰ বাবে কেটাৰিং পার্টী, বিয়াৰ মণ্ডপ সজোৱা, দৰা-কইনা বহাৰ বাবে আটক ধূনীয়াকৈ সজোৱা বিশেষ স্থান, অভ্যৰ্থনা তথা আপ্যায়নৰ আয়োজন আদি সকলো প্ৰকাৰৰ সা-সুবিধা পোৱা যায়; কেৱল মাত্ৰ টকাৰ প্ৰয়োজন। যাৰ বাবে পূৰ্বৰ তুলনাত বৰ্তমানৰ বিয়া এখনৰ খৰচৰ মাত্ৰা বহুগণে বেছি।

বৰ্তমান সময়ত আধুনিকতাৰ পৰশত কোচ-ৰাজবংশী সমাজৰ বিয়া এখনত পূৰ্বৰে পৰা প্ৰচলিত পৰ্বসমূহৰ উপৰিও কেতোৰ নতুন পৰ্বৰো সংযোজন হোৱা পৰিলক্ষিত হয়। যেনে - মেহেন্দী, হলদী বচম, সংগীতানুষ্ঠান, Pre - Wedding ফটোশুট, Post Wedding ফটোশুট আদি। প্ৰতিটো পৰ্বতে আকৌ ‘থীম’ অৰ্থাৎ বিষয় অনুসৰি সাজপাৰ মিলাই পৰিধান কৰাটো এক প্ৰকাৰ ফেশ্বনত পৰিণত হৈছে। ইয়াৰোপৰি বিয়া এখনত ফটোশুট, ভিডিও’ আদিত চিৰন্টাট্য আৰু কাহিনীৰে সুন্দৰকৈ উপস্থাপন কৰাটো এক বিশেষভাৱে মনকৰিবলীয়া দিশ।

সাম্প্রতিক সময়ত কোচ-ৰাজবংশী সমাজৰ বিয়া এখনত সাজপাৰৰ সমান্তৰালকৈ আ-অলংকাৰৰ ক্ষেত্ৰতো নতুনত্ব দেখিবলৈ পোৱা যায়। যেনে-সোণৰ অলংকাৰৰ ক্ষেত্ৰত পৰম্পৰাগত ডিজাইনৰ সলনি ন ন ডিজাইনৰ অলংকাৰ, বিভিন্ন ধৰণৰ ধূনীয়া ধূনীয়া পাথৰ খচিত নেকলেছ, কেঁচা সোণৰ গহণা, City Gold, Manipuri Gold ব গহণা নতুন ধৰণৰ সিতাপাটি, আঙুষ্ঠি আদি পৰিধান কৰা দেখা যায়।

খাদ্য সন্তোষৰ ক্ষেত্ৰতো বহুল পৰিৱৰ্তন দেখিবলৈ পোৱা যায়। কোচ-ৰাজবংশী লোকসমাজত বৰ্তমান সময়ত বিবাহবোৰত সাধ্য অনুযায়ী মাছ-মাংস, কণী আদিৰ বিভিন্ন ধৰণৰ ব্যঞ্জন, সাধাৰণ ভাতৰ লগতে ফাইড ৰাইচ, দৈ-মিঠাই আদিৰ উপৰিও, চাহ, কফি, ফুচ্কা, আইচক্ৰীম আদিৰো সুকীয়া ব্যৱস্থা কৰা দেখা যায়।

কোচ-ৰাজবংশী লোকসমাজৰ বিবাহত পূৰ্বৰেপৰা প্ৰচলিত নামাতি গানৰ প্ৰচলন বৰ্তমান সময়ত দেখিবলৈ পোৱা নাযায়। তাৰ পৰিৱৰ্তে অত্যাধুনিক বেণুগার্টীৰ গীত, আধুনিক অসমীয়া, হিন্দী গীতেৰে বৰ্তমানৰ বিয়াৰ বজনজনাই থকা দেখিবলৈ পোৱা যায়।

মৃত্যুর সৈতে জড়িত লোকবিশ্বাস আৰু লোকাচাৰৰ পৰিৱৰ্তিত ৰূপ :

সাম্প্রতিক সময়ত কোচ-বাজবংশী সমাজত প্ৰচলিত মৃত্যু সম্পর্কীয় লোকাচাৰৰ ক্ষেত্ৰতো পৰিৱৰ্তন দেখিবলৈ পোৱা যায়। স্বাভাৱিক মৃত্যু অথবা অস্বাভাৱিক মৃত্যু হওঁক বৰ্তমান সময়ত কোচ-বাজবংশী সমাজত সকলোবোৰ মৃতদেহকে শুশানত দাহন কৰা হয়। উল্লেখযোগ্য যে বৰ্তমানৰ বিজ্ঞান আৰু প্ৰযুক্তিবিদ্যাৰ অগ্ৰগতিৰ ফলস্বৰূপে মৃতদেহ দাহন কৰিবৰ বাবে Cremation Machine ৰ ব্যৱহাৰ দেখা যায়। Cremation Machine ৰ ব্যৱহাৰ অৱশ্যে এতিয়ালৈকে সকলো ঠাইত দেখা নাযায়। ইয়াৰোপৰি, আজিকালি প্ৰায়বোৰ শুশানত এটা ঘৰ নিৰ্মাণ কৰি তাত লোহাৰে তৈয়াৰী চিতা বনোৱা থাকে।

আনুমানিক ৫০-৬০ বছৰ পূৰ্বতে মৃতকক মুখাগ্নি কেৱল মৃতকৰ পুত্ৰ বা পুত্ৰ নাথাকিলে ভাগিন, ভতিজাকে মুখাগ্নি দিছিল কিন্তু বৰ্তমান সময়ত মৃতকৰ ল'ৰা নাথাকিলে ছোৱালীও মুখাগ্নি দিয়া পৰিলক্ষিত হয়। আগতে মৃতদেহ শুশানলৈ লৈ যোৱা সময়ত ‘মৰা ফেলা গান’ বা ‘ঝালি মাটিৰ গান’ ৰ প্ৰচলন আছিল। কিন্তু বৰ্তমান আধুনিকতাৰ প্ৰভাৱত নাইবা উঠি অহা প্ৰজন্মৰ অনাহাৰ মনোভাৱৰ বাবেও এনে গীতৰ প্ৰচলন ক্ৰমান্বয়ে হেৰাই যাবলৈ ধৰিছে।

আগৰ দিনত মৃত্যু হোৱাৰ তেৰ দিনত শ্রাদ্ধ, চৈধ্যদিনত সাপিণুন, গোন্ধৰ দিনত মৎস্যস্পৰ্শ অনুষ্ঠিত কৰাৰ নিয়ম আছিল। কিন্তু, সাম্প্রতিক সময়ত ব্যস্ততাপূৰ্ণ জীৱনৰ লগত খাপ খোৱাকৈ কিছুমানৰ আৰ্থিক অৱস্থা স্বচ্ছল নোহোৱাৰ বাবে পৰম্পৰাৰ বক্ষাৰ খাটিৰত কিছুমানে তেৰ দিনতে আৰু কিছুমানে চৈধ্য দিনতে অনুষ্ঠিত কৰি শেষ কৰে। এইখনিতে উল্লেখযোগ্য যে যোৱা প্ৰায় ১০ বছৰ ধৰি কোকৰাবাৰ জিলাৰ বৃহত্তৰ কালীপুখুৰী অঞ্চলৰ বাইজে গাওঁৰ আৰ্থিকভাৱে দুৰ্বল লোকসকলৰ বিবাহ বা মৃত্যুৰ সৈতে জড়িত অনুষ্ঠানবোৰত গাওঁৰ প্ৰত্যেক ঘৰে সামৰ্থ্য অনুযায়ী অনুদান আগবঢ়োৱাৰ এক নতুন নিয়ম প্ৰচলন কৰি আহিছে। এয়া নিশ্চয়কৈ এক প্ৰশংসনীয় পদক্ষেপ বুলি ক'ব পাৰি।

কোকৰাবাৰ জিলাৰ গোসাইগাঁও অঞ্চলত থকা কোচ-বাজবংশী সমাজত মৃতকৰ কাম ধৰা ব্যক্তিগৰাকীয়ে বগা সাজতে তিনি দিন ভিক্ষা খুজিব লাগে আৰু সেই ভিক্ষা কৰি অনা চাউল শ্রাদ্ধত দিয়া হয়। বৰ্তমান আধুনিকতাৰ পৰিশত এনেবোৰ নিয়মৰ ক্ষেত্ৰত কিছু শিথিলতা আহি পৰিছে।

উপরোক্ত আলোচনার পরা সাম্প্রতিক সময়ত কোচ-বাজবংশী সমাজত মৃত্যুর সৈতে জড়িত লোকাচারসমূহৰ পৰিৱৰ্তিত কপৰ বিষয়ে আভাস পাব পাৰি। এনে পৰিৱৰ্তনৰ মাজতো কোচ-বাজবংশী লোকসকলৰ নিজস্ব পৰম্পৰাক ধৰি ৰখাৰ প্ৰয়াস দেখা যায়।

ইয়াৰোপৰি, উল্লেখযোগ্য যে কোকবাবাৰ আৰু চিৰাং জিলাত বাস কৰা কোচ-বাজবংশীসকলৰ মাজত ভিন্ন পছৰীৰ যেনে - শান্ত, বৈষণৱ, অনুকূল তথা জয়গুৰু ধৰ্ম গ্ৰহণ কৰা, শ্রীষ্টীয়ান ধৰ্ম গ্ৰহণ কৰা লোক দেখিবলৈ পোৱা যায়। সেয়ে, এনে ভিন্ন পছৰী লোক থকাৰ বাবে কোচ-বাজবংশী লোকসকলৰ জন্ম, বিবাহ আৰু মৃত্যুৰ সৈতে জড়িত লোকাচার সমূহ পালনৰ ক্ষেত্ৰত কিছু সামঞ্জস্য থাকিলোও কিছু পাৰ্থক্য দেখা যায়। এই প্ৰসংগত মনকৰিবলগীয়া কথা হ'ল বৈষণৱ ধৰ্মৰ ক্ষেত্ৰত আমি দুটা পন্থা দেখিবলৈ পাওঁ — এক হৈছে শংকৰী বা নৱবৈষণৱ ধৰ্ম ; যাৰ উপাস্য দেৱতা হ'ল শ্রীকৃষ্ণ বা নারায়ণ আৰু আন এক হৈছে চৈতন্যপন্থী বৈষণৱ ধৰ্ম ; যাৰ ইষ্ট দেৱতা হ'ল বাধা গোবিন্দ অৰ্থাৎ বাধা-কৃষ্ণ।

শান্তপন্থী কোচ-বাজবংশীলোকৰ মাজত পূৰ্বৰে পৰা পৰম্পৰাগতভাৱে প্ৰচলিত নীতি-নিয়ম সমূহৰ লগতে বিয়া-স্বাহত অনুষ্ঠিত পূজা-পাতলত বলি-বিধান আদিৰ প্ৰচলন আছে। কিন্তু শংকৰী, চৈতন্যীয়া বৈষণৱ পন্থী, জয়গুৰু পন্থীৰ লগতে শ্রীষ্টান ধৰ্মাবলম্বী লোকসকলৰ মাজত বলি-বিধানৰ প্ৰচলন নাই।

শ্রীষ্টান ধৰ্ম গ্ৰহণ কৰা কোচ-বাজবংশী লোকসকলে জন্মৰ ক্ষেত্ৰত কোনো ধৰণৰ চুৱা পালন নকৰে। আনহাতে, জন্মৰ ক্ষেত্ৰত শংকৰী ধৰ্মী কোচ-বাজবংশী লোকসকলে এঘাৰ দিনত ভক্তৰ দ্বাৰা শুচিকৰণ কৰে আৰু জন্মৰ এমাহৰ দিনাও ভক্তৰ দ্বাৰা নাম-প্ৰসংগ, ভাগৱত পাঠ কৰি শিশুটিৰ নামকৰণ পৰ্ব পাতে। অৱপ্ৰাশনত পোন প্ৰথমে নিজৰ মাকে শিশুটিৰ মুখত ভাত দিয়ে তাৰ পিছতহে মোমায়েকে শিশুটিক ভাত খুৱায়। ছোৱালীৰ সৰু বিয়া বা ধূৱানিৰ ক্ষেত্ৰত এওঁলোকে গণকৰ দ্বাৰা গণনা নকৰে। চাৰি দিনত অশুচি ছোৱালীজনীক গা-ধূৱায় আৰু সাত দিন হবিচ খোৱাৰ পিছত ভক্তক মাতি নাম-প্ৰসংগ, ভাগৱত পাঠ কৰি শুদ্ধিকৰণ কৰে। বৰ বিয়াৰ ক্ষেত্ৰত এওঁলোকে হোম নোপোৰে। শৰণাচাৰ্যৰ দ্বাৰা বিবাহ সম্পন্ন কৰে, আৰু সামাজিক অনুষ্ঠানত এওঁলোকে মাছ - মাংস খাদ্যৰূপে গ্ৰহণ নকৰে। শ্রীষ্টান ধৰ্মাবলম্বী কোচ-বাজবংশী লোকসকলে

গীর্জাত গৈ বিবাহ সম্পন্ন করে। শাক্ত পঞ্চী আৰু চৈত্যনীয়া বৈষণেপঞ্চী সকলে পৰম্পৰাগতভাৱে প্ৰচলিত নিয়ম অনুসৰি হোম পূৰি বিবাহ কাৰ্য সম্পন্ন কৰে। মৃত্যুৰ ক্ষেত্ৰত শংকৰী ধৰ্মী কোচ-ৰাজবংশী লোকসকল মৃতকৰ অস্থি ঘৰলৈ নানে। এওঁলোকে দহ দিনত চুলি কাটে, চুলি নুখুৰায়, এঘাৰ দিনত শুদ্ধিকৰণ দৰে আৰু বাৰ দিনত তৈল্যস্পৰ্শ অনুষ্ঠিত হয়। এওঁলোকে মৃতকক পিণ্ড নিদিয়ে।

চৈত্যপঞ্চী কোচ-ৰাজবংশী লোকসকলৰ ইষ্ট দেৱতা হ'ল ৰাধা-গোৱিন্দ বা ৰাধা কৃষ্ণ। এনে লোকসকল কঢ়ত তুলসীৰ মালা পিঙ্গে আৰু তুলসী গছৰে ১০৮ টা গুটিৰে তৈয়াৰী মালা জপ কৰে। ২৪ ঘণ্টাত ১ লাখ বাৰ জপ মাতিব লাগে বুলি এওঁলোকে বিশ্বাস কৰে। এইখনিতে উল্লেখযোগ্য যে বৈষণেপঞ্চী কোচ-ৰাজবংশী লোকসকলৰ কিছুমান সাংসাৰিক আৰু আন কিছুমানে সংসাৰৰ মায়া-মোহ সকলো ত্যাগ কৰি সন্ন্যাসী ৰূপত বৃন্দাবনত গৈ তাতে ইষ্ট দেৱতাৰ পূজা-অচনা কৰে। সন্ন্যাসী ৰূপত থকা ব্যক্তিসকলক ‘দশম সংস্কাৰ’ আৰু সাংসাৰিক ব্যক্তিসকলক ‘পঞ্চম সংস্কাৰ’ হোৱা বুলি কোৱা হয়। বৈষণেপঞ্চী কোচ-ৰাজবংশী লোকসকলে ইষ্ট দেৱতাক ভোগ আগবঢ়াইহে নিজে আহাৰ গ্ৰহণ কৰে আৰু সম্পূৰ্ণৰূপে নিৰামিষভোজী। এওঁলোকে পৰম্পৰাগতভাৱে প্ৰচলিত জন্ম, বিবাহ আৰু মৃত্যুৰ সৈতে জড়িত নীতি-নিয়মসমূহৰ মানি চলাৰ ক্ষেত্ৰত কিছু তাৰতম্য দেখিবলৈ পোৱা যায়। এওঁলোকৰ মাজত সৰু বিয়া বা ধুৱানিৰ প্ৰচলন নাই। আগতে সন্ন্যাসী সকলৰ মৃত্যু হ'লে মৃতকক দাহন নকৰি সমাধি দিছিল কিন্তু বৰ্তমান সময়ত এনে মৃতকক দাহন কৰে। লগতে এনে মৃতকৰ শ্ৰাদ্ধ নাপাতে আৰু পিণ্ড দানো নকৰে। অন্যহাতে, সাংসাৰিক মৃতকক দাহন কৰাৰ লগতে মৃত্যুৰ সৈতে জড়িত সামাজিক নীতি-নিয়ম সমূহ পালন কৰা দেখা যায়।

অনুকূল তথা জয়গুৰ ধৰ্মী কোচ-ৰাজবংশী সকলৰ গুৰুহ'ল অনুকূল চন্দ্ৰ। এনে লোকসকল ৰাতিপুৱা উঠিয়ে গুৰুক ইষ্টভৃতি (মংগলৰ অৰ্থে ইষ্ট দেৱতাৰ নামত মূল্য প্ৰদান কৰা) দিহে প্ৰার্থনা কৰে। এনে ধৰ্মত সাধাৰণভাৱে গুৰুৰ পৰা দীক্ষা ললে কেৱল শুক্ৰবাৰে মাছ-মাংস আদি আমিষ আহাৰ গ্ৰহণ নকৰে, অন্য বাৰত গ্ৰহণ কৰে। কিন্তু যিসকল স্বস্তিনী হয় তেওঁলোকে আমিষ আহাৰ সম্পূৰ্ণৰূপে ত্যাগ কৰি সাহিক আহাৰ গ্ৰহণ কৰে। জন্মৰ ক্ষেত্ৰত এওঁলোক দেওঘৰ

(দেওঘর অনুকূল ঠাকুরৰ আশ্রম; বৰ্তমান বিহাৰত অৱস্থিত) পৰা পঠিওৱা নামেদি নৰজাতকৰ নামাকৰণ কৰে।

কোকৰাবাৰ আৰু চিৰাং জিলাৰ কোচ-ৰাজবংশী লোকসমাজত পৰম্পৰাগতভাৱে প্ৰচলিত জন্ম, বিবাহ, মৃত্যু আদিৰ সৈতে জড়িত লোক-বিশ্বাস আৰু লোকাচাৰৰ ক্ষেত্ৰত দেখা দিয়া পৰিৱৰ্তনত বিশেষভাৱে ভূমিকা পালন কৰিছে আধুনিক শিক্ষা ব্যৱস্থা, যুক্তিসংগত চিন্তাধাৰা, বিজ্ঞানসম্মত মনোভাৱ, নগৰমুখীতা, ব্যক্তিকেন্দ্ৰিকতা আদিয়ে। ইয়াৰ লগতে বিজ্ঞান আৰু প্ৰযুক্তিবিদ্যাৰ উন্নতি, চিকিৎসা বিজ্ঞানৰ অগ্ৰগতিয়েও প্ৰচলিত লোকবিশ্বাসসমূহৰ ক্ষেত্ৰত কিছু শিথিলতা অনাটো পৰিলক্ষিত হৈছে।

কোচ-ৰাজবংশীসকলৰ পূজা-পাতল, উৎসৱ-পাৰ্বণৰ সৈতে জড়িত লোকাচাৰত পৰিলক্ষিত পৰিৱৰ্তন :

কোচ-ৰাজবংশী লোকসমাজত প্ৰাচীন কলেৰেপৰা পৰম্পৰাগতভাৱে বছৰৰ বিভিন্ন সময়ত বিভিন্ন পূজা-পাতল, উৎসৱ-পাৰ্বণ আদি অনুষ্ঠিত হয়। কিন্তু এই প্ৰাচীন বৃহৎ জনগোষ্ঠীটোৱ লোকসকলৰ মাজত প্ৰাচীন কালৰে পৰা পালন কৰি অহা পূজা-পাৰ্বণ, উৎসৱ অনুষ্ঠানবোৰৰ কিছুমান শিথিল ৰূপত হ'লেও বৰ্তমানেও প্ৰচলন হৈ আছে। অতীতত উৎসৱ-অনুষ্ঠানসমূহৰ নীতি-নিয়মসমূহ আছিল প্ৰাম্য সমাজভিত্তিক আৰু সেই কাৰণে সকলোবোৰ নীতি-নিয়ম তথা পৰম্পৰাসমূহ পালনৰ ক্ষেত্ৰত গুৰুত্ব আৰোপ কৰিছিল। কিন্তু বৰ্তমান সময়ত বেছিভাগ মানুহ নগৰমুখী, চাকৰিজীৱী, ব্যৱসায়-বাণিজ্য আদিত বেছি আগ্ৰহী হৈ পৰিছে। সেয়ে বিষুৱাৰ লগতে জড়িত কিছুমান নীতি-নিয়মৰ পালনৰ ক্ষেত্ৰত কিছু শিথিলতা আহি পৰিছে আৰু ইয়াৰ লগতে বৰ্তমান সময়ত কিছু নতুনত্বৰ সংযোজন ঘটিছে। চ'তৰ সংক্ৰান্তিৰ দিনটোৱ বিশেষ দিন হিচাপে লৈ কোচ-ৰাজবংশী লোকসকলে গৃহস্থক বেমাৰ-আজাৰ, প্ৰাকৃতিক দুর্যোগ আদিৰ পৰা পৰিত্বাণ পাৰৰ বাবে আপ-বাপ, সাত-শুকাতি খোৱা, বাহো মাৰা আদি পৰম্পৰা বৰ্তমানেও বৰ্তি আছে। কিন্তু শিকাৰ বিষুৱা বৰ্তমান সময়ত প্ৰচলন নাই বুলিব পাৰি। বৰ্তমান সময়ত কোচ-ৰাজবংশীসকলৰ জাতীয় কৃষ্ট-সংস্কৃতিসমূহৰ প্ৰদৰ্শন তথা নব-প্ৰজন্মৰ মাজত ব্যাপক প্ৰচলনৰ উদ্দেশ্যে বিষুৱাত মথৰ সংযোজন ঘটিছে। ইয়াৰ লগতে বৃহৎ আয়োজনেৰে জনপ্ৰিয় গায়ক-গায়িকাক বিষুৱা মথওলৈ

আমন্ত্রণ জনোৱাৰ বাবে এক উৎসৱমুখৰ পৰিৱেশৰ সৃষ্টি হোৱা দেখা যায়। কৃষিৰ লগত জড়িত কিছুমান অনুষ্ঠান যে কাতিগাছা আগতানা, নয়া খাওৱা, পুষুণা ইত্যাদি পালনৰ ক্ষেত্ৰত কিছু তাৰতম্য দেখা যায়। আগৰ দিনত কাতিগাছাৰ দিনা পথাৰত চাকি জলাই চিঞ্চিৰি কেতবোৰ গীত জুৰাটো বৰ্তমান সময়ত কম দেখা যায়। অৱশ্যে খেতি-ৰাতি নথকা গৃহস্থইও চোতালত তুলসীৰ গুৰিত ঔটেঙ্গাৰ খলপত চাকি জলোৱা, ঘৰৰ পদূলিমুখত, কুঁৰাৰ পাৰত, দেওশালী, বাৰী আদিত চাকি জলোৱা প্ৰথাটো বৰ্তমান সময়তো বৰ্তি আছে। পূৰ্বতে বেছিভাগে আহু, শালি, বাও এই তিনি প্ৰকাৰৰ ধানৰ খেতি কৰিছিল। কিন্তু বৰ্তমান সময়ত বিভিন্ন ধৰণৰ ধানৰ পয়োভৰ দেখা যায়। সেয়ে খেতি কৰাৰ সময়ছোৱাত কিছু তাৰতম্য ঘটিলেও খেতিয়কসকলে খেতিৰ লগত জড়িত নীতি-নিয়মসমূহ অনুষ্টুপীয়াকৈ হ'লেও পালন কৰে। কোচ-ৰাজবংশী লোকসমাজত পুষুণাৰ সময়ছোৱাত গাঁওৰ প্ৰত্যেক ঘৰত চিৰা খুন্দাটো এটা পৰম্পৰাগত ৰীতি অতীতৰ পৰা প্ৰচলন আছিল। কিন্তু বৰ্তমান সময়ত এই পৰম্পৰাৰ প্ৰচলন নাই বুলিবই পাৰি। বেছিভাগ মানুহে মেচিনত চিৰা খুন্দাটো এটা নতুন পৰম্পৰাৰ সৃষ্টি হৈছে। ইয়াৰ উপৰিও বৰ্তমান সময়ত ‘ভোগালী মেলা’ পাতে আৰু এই মেলাত বিভিন্ন ধৰণৰ পিঠাপনা, লাৰু, চিৰা ইত্যাদি বিক্ৰী কৰা দেখা যায়।

ইয়াৰ উপৰিও কোচ-ৰাজবংশী লোকসকলে পালন কৰা কেতবোৰ পূজা যেনে-কাতিকা পূজা, হৃদুম পূজা, বাঁশপূজা কাচাইথাতী পূজা ইত্যাদিৰ ক্ষেত্ৰত কিছু পৰিৱৰ্তন তথা, কিছু সংযোজন পৰিলক্ষিত হয়। আগৰ দিনত কাতিকা পূজা কেৱল নাৰীসকলে কম আয়োজনেৰে পূজা কৰিছিল। আনহাতে, সাম্প্রতিক সময়ত ৰাইজে বৃহৎ আয়োজনেৰে এই পূজা অনুষ্ঠিত কৰে। দিনৰ ভাগত কাতিকা পূজা সন্দৰ্ভত বিশেষ আলোচনা চক্ৰ তথা বক্তৃতানুষ্ঠান অনুষ্ঠিত কৰে যাতে ইয়াৰ দ্বাৰা উঠি অহা নৰ-প্ৰজন্ম কাতিকা পূজাৰ বিষয়ে বিশদভাৱে জ্ঞান আহৰণ কৰিব পাৰে আৰু এই পূজাৰ পৰম্পৰা ভবিষ্যতলৈ ৰক্ষা কৰিব পাৰে। শেষত, ৰাতি মূল পূজা আৰম্ভ হোৱাৰ আগে আগে পূজাথলীৰ পৰা সকলো পুৰুষকে আঁতৰাই পঠোৱা হয় আৰু কেৱল নাৰীৰ দ্বাৰাই এই পূজা সম্পন্ন কৰা হয়। ঠিক সেইদৰে হৃদুম পূজা পূৰ্বতে নিৰ্জন ঠাইত পাতিছিল, এই পূজাত অংশ প্ৰহণ কৰা সকলো নাৰীয়ে বিবদ্বা হৈছিল কিন্তু বৰ্তমান সময়ত কেৱল পূজা

কৰা পূজাৰণীগৰাকীয়ে বিবস্তা হয় আৰু সকলো নাৰীয়ে তেওঁক ঘেৰি বাখে। অৱশ্যে, বৰ্তমান সময়ত হৃদুম পূজাৰ প্ৰচলন খুব কম বুলিব পাৰি। বাঁশ পূজাৰো প্ৰচলন কিছু কমি আহিছে। যদিও স্থান বিশেষে বাঁশ পূজাৰ পৰম্পৰা বৰ্তি বাখিছে।

কোচ-ৰাজবংশীসকলৰ লোকচিকিৎসাৰ সৈতে জড়িত লোকাচাৰৰ পৰিৱৰ্তন :

বৰ্তমান সময় বিজ্ঞান প্ৰযুক্তিবিদ্যাৰ সময়, য'ত বিজ্ঞান সন্মানত, শৃংখলাবদ্ধ সুনির্দিষ্ট ক্ৰমত বিশ্লেষণ আগবঢ়ালেহে যিকোনো বিষয় সৰ্বজন গৃহীত হয়। অতীতৰেপৰা প্ৰচলিত কোচ-ৰাজবংশী লোকসমাজত লোকচিকিৎসাৰ বিভিন্ন দিশসমূহ বিশ্বাস নকৰিলেও বা কৰিবলৈ টান পালেও ইয়াৰ প্ৰণালীবদ্ধ বিজ্ঞানসন্মানত অধ্যয়ন কৰিলে ইয়াৰ পৰা আধুনিক চিকিৎসা বিজ্ঞানৰ সমল বিচাৰি পোৱা যায়। প্ৰাচীন কালত ভাৰতবৰ্ষত ঋষি-মুনিসকলে ধ্যান, যোগাসন, বনৌষধ আদিৰ জৰিয়তে শৰীৰ আৰু মনক সুস্থিৰ কৰি, আৰোগ্য হৈ সুস্থান্ত্ৰ গৰাকী হৈ আছিল। যোগ হ'ল এনে এক পদ্ধতি যাৰ দ্বাৰা এজন ব্যক্তিৰ আভ্যন্তৰীণ ক্ষমতাসমূহ সামঞ্জস্য ভাৱে বিকাশ ঘটাব পৰা যায় লগতে ইয়াৰদ্বাৰা সম্পূৰ্ণ আত্মোপলক্ষি অৰ্জন কৰিব পৰা যায়। বৰ্তমান সময়ত আধুনিক চিকিৎসা বিজ্ঞানৰ ক্ষেত্ৰত ধ্যান, যোগাসন, বনৌষধ আদিৰ স্থান তাৎপৰ্যপূৰ্ণ।

আধুনিক সময় আৰু বিজ্ঞানৰ প্ৰভাৱৰ লগে লগে আজিৰ সমাজে পূৰ্বৰ লোকচিকিৎসা পদ্ধতিৰ মহত্ত্ব আৰু সন্তোষনাক পুঁখানুপুঁখভাৱে অধ্যয়ন নকৰি কেৱল ওবা, কৰিবাজৰ নামেৰে অন্ধবিশ্বাসৰ আওতালৈ আনি অৱহেলিত হোৱাৰ বাবে নৱপ্ৰজন্মৰ মনত এই চিকিৎসা পদ্ধতিৰ প্ৰতি সদ্ভাৱ গঢ়ি উঠা নাই আৰু লগতে নৱপ্ৰজন্মও লোকচিকিৎসা পদ্ধতি জনা আৰু শিকাৰ আগ্রহী নহয়। ইয়াৰ ফলত পূৰ্বৰেপৰা পৰম্পৰাগতভাৱে চলি অহা লোকচিকিৎসা পদ্ধতি লাহে লাহে হেৰাই যোৱাৰ উপক্ৰম ঘটিছে।

লোকচিকিৎসা পদ্ধতিত বনৌষধেই মূল। বৰ্তমান সময়ত লোকচিকিৎসাৰ প্ৰতি উদাস হোৱা বাবে আমাৰ বনৌষধৰ জ্ঞানো সীমিত। ইয়াৰ উপৰিও উন্নত আধুনিক চিকিৎসা পদ্ধতিৰ জৰিয়তে যিকোনো ৰোগৰ পৰীক্ষা তন্তৰকৈ কৰিব পৰা সুবিধা আৰু কম সময়ৰ ভিতৰত বহুতো বেমাৰৰ যন্ত্ৰণাৰ পৰা আৰোগ্য পোৱাৰ ফলত কোচ-ৰাজবংশী লোকসমাজত লোকচিকিৎসাৰ গুৰুত্ব কমি আহিছে। কেৱল গাঁৱলীয়া অঞ্চলত কিছু সংখ্যক লোকৰ মাজতহে লোকচিকিৎসা বৰ্তি আছে।

কোচ-বাজবংশীসকলৰ মাজত প্ৰচলিত খেল-ধেমালিৰ ক্ষেত্ৰত দেখিবলৈ পোৱা পৰিৱৰ্তন :

বৰ্তমানৰ সময় আধুনিক সময় পৰিৱৰ্তনৰ সময়, সময়, পৰিৱেশ পৰিস্থিতি পৰিবৰ্তনৰ লগে লগে কোচ-বাজবংশী জনগোষ্ঠীৰ লোকসমাজত প্ৰচলিত পৰম্পৰাগত খেল-ধেমালিবোৰতো পৰিৱৰ্তন দেখিবলৈ পোৱা যায়। সাম্প্রতিক সময়ত দেশী-বিদেশী বিভিন্ন ধৰণৰ খেলৰ প্ৰভাৱত কেতোৰ পৰম্পৰাগত খেল-ধেমালিসমূহ বিলুপ্তিৰ পথত ধাৰমান হৈছে, কিছুমান খেল ধেমালিসমূহে আধুনিক ৰূপ লৈছে। ইয়াৰোপৰি কিছুমান নতুন খেলৰ প্ৰচলন দেখা যায়। বৰ্তমান সময়ত আমাৰ শিশু আৰু কিশোৰ-কিশোৰীসকলৰ জীৱনত প্ৰভাৱ পেলাইছে বিভিন্ন কম্পিউটাৰ তথা ভিডিও' গেম আৰু মোবাইল গেমসমূহে। এনে গেমসমূহ ঘন্টাৰ পিছত ঘন্টা খেলি থাকিলেও আমনি নালাগে আৰু ইয়াৰ বাবে শিশু আৰু কিশোৰ-কিশোৰীসকলৰ দৈহিক, মানসিক, বৌদ্ধিক দিশতো বিৰূপ প্ৰভাৱ পৰিষে। এনে বল ভিডিও গেমে শিশুসকলক অস্ত্ৰ-শস্ত্ৰ লৈ যুদ্ধ কৰাৰ কৌশল শিকাইছে, তীৰ গতিত গাড়ী চলোৱাৰ আকাঙ্ক্ষা আদি মনত জগাই তোলাত উৎসাহ যোগায়। তদুপৰি অধিক সময়ধৰি এনে ধৰণৰ ভিডিও' গেম খেলাৰ ফলত ল'বা ছোৱালীৰ চকুৰ যথেষ্ট ক্ষতি সাধন হয় লগতে পঢ়া-শুনাৰ প্ৰতিও অমনোযোগিতা বৃদ্ধি পায়। পূৰ্বতে, খেল-ধেমালিৰ সামগ্ৰী আছিল লাঠি, গচ্ছ পাত, শিল, কচুগছৰ ঠাৰি, কাপোৰেৰে তৈয়াৰী বল, বৰাৰ টেঙ্গাৰ বল ইত্যাদি। কিন্তু বৰ্তমান সময়ত বজাৰত সুলভ বিভিন্ন ধৰণৰ প্লাষ্টিকৰ পুতলা, প্লাষ্টিকৰ বাচন-বৰ্তন, বিভিন্ন ধৰণ তথা আকাৰৰ ৰঙীন গাড়ী, টেড়িবিয়েৰ, বাৰি, ইলেকট্ৰিক বা বেটাৰীৰে চলোৱা খেলা সামগ্ৰী যেনে- প্লাষ্টিকৰ গাড়ী, পুতলা, বাদ্যযন্ত্ৰ, ৰবট আদি শিশুসকলৰ অতিকৈ প্ৰিয় আৰু আকৰ্ষণীয়। ইয়াৰ উপৰিও মৃৎ শিল্পীসকলৰ হাতৰ পৰশত বিভিন্ন প্ৰকাৰৰ পুতলা, বিভিন্ন জীব-জন্তু যেনে- হাতী, ঘোৰা, জিৰাফ আদিৰ আকৃতিৰ খেলা সামগ্ৰী পোৱা গৈছিল আৰু এইবোৰ বৈজ্ঞানিকভাৱে সুৰক্ষিত আছিল। কিন্তু সাম্প্রতিক সময়ত এনে ধৰণৰ খেলা সামগ্ৰীৰ প্ৰচলন প্ৰায় নাইকিয়া বুলিয়ে ক'ব পাৰি। এয়া বিশ্বায়নৰ ফলশ্ৰুতি বুলিব পাৰি। এইবোৰৰ পৰিৱৰ্তে বহুলভাৱে প্লাষ্টিকৰে তৈয়াৰী বিবিধ খেলা সামগ্ৰীৰ প্ৰচলন হৈ আছে আৰু এইবোৰ বৈজ্ঞানিকভাৱে ক্ষতিকাৰক।

বর্তমান সময় প্রতিযোগিতার সময়। জীৱনৰ প্রায় সৰহভাগ ক্ষেত্ৰতে প্রতিযোগিতামুখী পৰিৱেশ দেখিবলৈ পোৱা যায়। ইয়াৰ বাবে অভিভাৱকসকলেও এক ব্যস্ততাপূৰ্ণ জীৱনশৈলী ধাৰণ কৰিবলগীয়া হোৱাত ল'ৰা ছোৱালীক পৰম্পৰাগত খেল-ধেমালিৰ বাবে যেনে পৰিৱেশ, উপকাৰণৰ প্ৰয়োজন তেনে পৰিৱেশ তথা সময় উলিয়াবলৈ টান হৈ পৰিছে। সেয়ে ল'ৰা ছোৱালীসকল কম্পিউটাৰ, এনড্ৰইড মোবাইল আদিতে বেছিভাগ সময় কঠাবলৈ বেছি আগ্রহী। ইয়াৰ ফলত বর্তমান সময়ৰ ল'ৰা ছোৱালী পূৰ্বৰ ল'ৰা ছোৱালীবোৰৰ তুলনাত বৰ্থখিনি নতুন কথা জনা হৈছে, স্মাৰ্ট হৈছে, সময়ৰ গতিত খোজ মিলাই চলিব পৰাও হৈছে। তদুপৰি, বর্তমান সময়ৰ তথ্য প্ৰযুক্তিবিদ্যাৰ উন্নতি তথা আধুনিকতাৰ চৌৱে প্ৰভাৱিত কৰাৰ বাবে মানুহে বেছিভাগ চহৰমুখী হ'বলৈ ধৰিছে। ইয়াৰ ফলত স্বাভাৱিকতে গাঁৱৰ মুকলি পথাৰত খেলা খেলসমূহৰ বাবে ঠাইৰ অভাৱ হৈছে। ফলত খেলবোৰৰ চৰ্চা আৰু অনুশীলনৰ অভাৱত পৰম্পৰাগত ভাৱে প্ৰচলিত খেল-ধেমালিসমূহ লাহে লাহে পাহৰণিৰ গৰ্ভত বিলীন হৈ যোৱাৰ উপক্ৰম হৈছে।

বর্তমান সময়ত পূৰ্বৰে পৰা প্ৰচলিত লোকাচাৰৰ ক্ষেত্ৰত পৰিৱৰ্তন দেখিবলৈ পোৱা যায়। আজি কালি সকলো ধৰণৰ খেল-ধেমালিত ল'ৰা ছোৱালী উভয়ে সমানে অংশগ্ৰহণ কৰা দেখা যায়। বর্তমান সময়ত ছোৱালীৰ ক্ষেত্ৰত থকা সীমাবদ্ধতা প্ৰায় নাইকিয়া হৈছে। সম্প্ৰতি, জনপ্ৰিয় হোৱা খেলসমূহ হৈছে- ক্ৰিকেট, ফুটবল, ভলীবল, বাস্কেটবল, বেডমিন্টন, সাঁতোৰ, কেৰম, ডোকা খেল, কাৰাটে, টাইকাণ্ডু, কিক্ বক্সিং ইত্যাদি। এই খেলসমূহ লৰা-ছোৱালী উভয়ে সমান্তৰাল ভাৱে খেলা পৰিলক্ষিত হয়। মন কৰিবলগীয়া দিশ যে কোকৰাবাৰ আৰু চিৰাং জিলাৰ কোনো কোনো বিদ্যালয়ত কিক্ বক্সিংৰ প্ৰশিক্ষণো প্ৰদান কৰা দেখা যায়।

উপৰোক্ত আলোচনাৰ পৰা অনুধাৱন কৰিব পাৰি যে কোকৰাবাৰ আৰু চিৰাং জিলাৰ কোচ-বাজবংশী লোকসমাজত প্ৰচলিত খেল-ধেমালিৰ ক্ষেত্ৰত বৰ্থখিনি পৰিৱৰ্তন আহিছে। ইয়াৰ মূলতে আধুনিক শিক্ষা ব্যৱস্থা, বিজ্ঞানসম্মত চিন্তাধাৰা, নগৰীকৰণ, ব্যক্তিকেন্দ্ৰিকতা আদিয়ে বুলি ক'ব পাৰি। বর্তমান সময়ত একেবাৰে গাঁও অঞ্চলতহে পুৰণি কিছুমান খেলৰ প্ৰচলন দেখা যায় যদিও বেছিভাগ খেল সময়ৰ সোঁতত নাইকিয়া হৈ গৈছে।

খেল ধেমালিয়ে শারীরিক, মানসিক বৌদ্ধিক আদি সকলো দিশতো এক গুরুত্বপূর্ণ ভূমিকা পালন কৰি আহিছে। খেল-ধেমালিৰ সঠিক অনুশীলনৰ জৰিয়তে এক সুস্থ সৱল মন তথা শৰীৰৰ অধিকাৰী হোৱাৰ লগতে দলৰ নেতৃত্ব ল'ব পৰা গুণৰো অধিকাৰী হ'ব পাৰে। শিক্ষাৰ ক্ষেত্ৰতো খেল-ধেমালিৰ গুৰুত্ব মন কৰিবলগীয়া দিশ। খেল আৰু শিক্ষা দুয়োবিধ একেলগে আগবাঢ়ি আহিলেহে ছাত্ৰৰ শারীরিক, মানসিক, আধ্যাত্মিক দিশৰ উন্নতি হয়। খেল-ধেমালিয়ে ছাত্ৰ-ছাত্ৰীৰ মাজত বন্ধুত্ব গঢ়ি তোলাত সহায় কৰে। লগতে খেল-ধেমালিয়ে ছাত্ৰ-ছাত্ৰীৰ মনত প্রতিযোগিতামূলক ভাৱৰ সৃষ্টি কৰে। আকৰ্ষণীয় খেল-ধেমালিয়ে উপযুক্ত ছাত্ৰক সু-নাগৰিক ৰাপে গঢ়ি তোলে। খেলৰ লগত জড়িত গীত পদসমূহো এক গুৰুত্বপূর্ণ দিশ। এনে গীতসমূহৰ বচনা পদ্ধতি অতি আকৰ্ষণীয় বাবে শিশুসকলৰ মনত সহজে থিতাপি লয় আৰু খেলৰ সময়ত সকলোৱে গাব পাৰে। খেল আৰু গীতে দিব পৰা আনন্দৰ পৰা যাতে বৰ্তমানৰ শিশু, কিশোৰ-কিশোৰীসকল বঞ্চিত নহয়, ইয়াৰ বাবে পৰম্পৰাগত খেল-ধেমালিসমূহ উদ্বাব, সংৰক্ষণ আৰু সময়, পৰিৱেশ, পৰিস্থিতি অনুযায়ী পুনঃপ্ৰচলনৰ বাবে সকলোৱে একত্ৰিত হৈ প্ৰচেষ্টা চলোৱা উচিত। লগতে এনে গীত পদসমূহৰ সংগ্ৰহে কোচ-ৰাজবংশী লোকসাহিত্যৰ ভঁাল চহকী কৰি তুলিব।

গৱেষণাৰ অন্তত প্রাপ্ত সিদ্ধান্ত সমূহ :

- ক) ‘কোচ’, ‘ৰাজবংশী’, ‘কোচ-ৰাজবংশী’ সম্পর্কে বিভিন্ন পণ্ডিতে আগবঢ়োৱা বিভিন্ন মতৰ আলোচনাৰ পৰা এটা কথা ঠাবৰ কৰিব পাৰি যে কোচ, ৰাজবংশী তথা বৰ্তমানৰ কোচ-ৰাজবংশীসকল অসমৰ প্ৰাচীন জনগোষ্ঠী যাৰ আদি পৰিচয় কোচ আৰু নৃগোষ্ঠীয়ভাৱে এওঁলোক মংগোলীয়।
- খ) কোচ-ৰাজবংশীলোকসকল আদিম যুগৰ পৰা প্ৰকৃতি বিশ্বাসী, প্ৰকৃতিৰ ওপৰত নিৰ্বৰশীল আৰু প্ৰকৃতিক পূজা কৰি আহিছে। বৃক্ষ পূজা, সৰ্প পূজা, সোণাৰায় পূজা (বাঘদেৰতাৰ পূজা) ইত্যাদি ৰূপত প্ৰকৃতিক পূজা কৰা দেখা যায়। লৌকিক পদ্ধতিৰে প্ৰকৃতিক পূজা কৰা কায়ই কোচ-ৰাজবংশীসকলৰ জনজাতীয় চৰিত্ৰ বহন কৰিছে।

- গ) কোচ-বাজবংশী লোকসমাজত অতীতবেপৰা পৰম্পৰাগতভাৱে বিভিন্ন ধৰণৰ পূজা-পাতল চলি আহিছে। নাৰীকেন্দ্ৰিক পূজা-হৃদুম পূজা, কাতিকা পূজা আদি পূজাবোৰত নাৰীৰ স্থান তাৎপৰ্যপূৰ্ণ। এনে পূজাবোৰত একমাত্ৰ নাৰীৰ অংশগ্রহণে কোচ-বাজবংশীসমাজত নাৰী শক্তিৰ গুৰুত্ব সুন্দৰৰূপত প্রতিফলিত হৈছে। বৰ্তমান সময়তো এনে পূজা কোচ-বাজবংশী লোকসমাজত অঞ্চলভেদে প্ৰচলন হৈ আছে।
- ঘ) কোচ-বাজবংশী লোকসমাজত সমূহীয়াভাৱে অনুষ্ঠিত কৰা উৎসৱ-অনুষ্ঠানসমূহ জাতীয় চেতনা জাগ্রত কৰাৰ এক প্ৰধান আৰু গুৰুত্বপূৰ্ণ ক্ষেত্ৰ যিয়ে জনগোষ্ঠীটোক ঐক্যবন্ধ হোৱাত সহায় কৰে। এনেদৰে সময়ে সময়ে সকলোৱে মিলিজুলি কাম-কাজ চলাই নিয়াৰ ফলত সকলোৱে মাজত ভাত্তবোধ গঢ় লয়।
- ঙ) কোচ-বাজবংশী জনগোষ্ঠীৰ লোকসকলৰ জীৱন বৃত্তৰ সৈতে জড়িত লোকাচাৰ যেনে- জন্ম, বিবাহ, মৃত্যুৰ সম্পর্কীয় বীতি-নীতি, আচাৰ-ব্যৱহাৰ আদিৰ পালনে নিজৰ গোষ্ঠীগত পৰিচয় ধৰি ৰখাত সহায় কৰি আহিছে।
- চ) কোকৰাবাৰ আৰু চিৰাং জিলাত বসবাস কৰা কোচ-বাজবংশী লোকসকলৰ মাজত প্ৰচলিত সামাজিক লোকাচাৰৰ বেছিভাগ সামঞ্জস্য আছে যদিও কিছুমান উৎসব-পাৰ্বণ, খেল-ধেমালিৰ প্ৰচলন কোকৰাবাৰ জিলাৰ তুলনাত চিৰাং জিলাৰ কোচ-বাজবংশী লোকসকলৰ মাজত কিছু কম দেখা যায়। উদাহৰণস্বৰূপে, হৃদুম পূজা, কাতিকা পূজা, সোণাৰায় পূজা আদি পূজাৰ প্ৰচলন চিৰাং জিলাৰ কোচ-বাজবংশী অধ্যুষিত অঞ্চলত কম দেখা যায়।
- ছ) একেটা ভৌগোলিক পৰিসৰত বিভিন্ন জাতি জনগোষ্ঠীয়ে বৰ্হবছৰ ধৰি একেলগে বসবাস কৰাৰ ফলস্বৰূপে তথা সংস্কৃতিৰ ব্যাপন প্ৰক্ৰিয়াৰ জৰিয়তে কোচ-বাজবংশী সকলৰ লগতে কোকৰাবাৰ আৰু চিৰাং জিলাত বসবাস কৰা আন আন জনগোষ্ঠীয়েও কাতিকা পূজা, মাৰৈ পূজা, সুৱচনী পূজা ইত্যাদি পালন কৰা দেখা যায়। অৱশ্যে জনগোষ্ঠী অনুসৰি নিশ্চিত ৰূপত কিছুমান নীতি নিয়মৰ পাৰ্থক্য আছে।

জ) কোকৰাবাৰ আৰু চিৰাং জিলাত বাস কৰা কোচ-বাজবংশী লোকসমাজত অন্যান্য ধৰ্ম যেনে- বৈষণো, জয়গুৰু বা অনুকূল ধৰ্ম, খ্রীষ্টান ধৰ্ম আদিৰ প্ৰভাৱত সেই ধৰ্মাবলম্বী লোকৰ তেওঁলোকৰ পৰম্পৰাগত পথা তথা নীতি নিয়মসমূহ, পূজা-পৰ্বসমূহ পালনৰ ক্ষেত্ৰত শিথিলতা আহি পৰিছে। ইয়াৰ পৰিৱৰ্তে উক্ত ধৰ্মৰ সৈতে জড়িত কিছু নতুন নীতি-নিয়ম আৰু অনুষ্ঠানৰ সংযোজন ঘটা পৰিলক্ষিত হয়।

পৰামৰ্শসমূহ :

- ১) কোচ-বাজবংশী জনগোষ্ঠীৰ সচেতন মহলে গীত-নৃত্য, খেল-ধেমালি, বস্তু সংস্কৃতি, ইত্যাদি বিষয়ত বিভিন্ন পৰ্যায়ৰ কৰ্মশালা, প্ৰদৰ্শনীৰ যোগেদি নতুন প্ৰজন্মক অৱগত কৰা, সেইবোৰৰ প্ৰতি আগ্ৰহী কৰি তোলাৰ প্ৰচেষ্টা হাতত ল'ব লাগিব। ইয়াৰ উপৰিও দেশ-বিদেশত নিজৰ সামাজিক তথা সাংস্কৃতিক পৰিচয় প্ৰতিষ্ঠিত কৰাৰ চেষ্টা অব্যাহত ৰাখিব লাগিব।
- ২) কোচ-বাজবংশী জনগোষ্ঠীটোৱ বিভিন্ন উৎসৱ-অনুষ্ঠান, পূজা-পাতলৰ লগতে জড়িত নিজস্ব গীত-পদ, খেল-ধেমালি আদি শ্ৰব্য, দৃশ্য আৰু তথ্যচিত্ৰৰ জৰিয়তে সংৰক্ষণ কৰিব লাগিব। সংৰক্ষিত তথ্যসমূহ বৈদ্যুতিক মাধ্যম, তথা সামাজিক মাধ্যমৰ জৰিয়তে প্ৰচাৰ আৰু প্ৰসাৰ কৰাৰ ক্ষেত্ৰত সকলোৱে মনোনিৰেশ কৰিব লাগিব।
- ৩) কোচ-বাজবংশী লোকসমাজত প্ৰচলিত বিভিন্ন পৰম্পৰাগত উৎসৱ-উদ্যাপনৰ লগতে পৰম্পৰাগত খেল-ধেমালিবোৰৰ প্ৰদৰ্শন আৰু প্ৰতিযোগিতাৰ ব্যৱস্থা কৰিলে এই খেল-ধেমালিসমূহৰ প্ৰতি উঠি অহা প্ৰজন্ম আগ্ৰহী হোৱাৰ লগতে এই খেল-ধেমালিবোৰ ভবিষ্যতলৈ চৰ্চা আৰু সংৰক্ষণৰ সবল পদক্ষেপ হ'ব বুলি আশা কৰিব পাৰি আৰু ইয়ে এক মনোৰঞ্জনৰ বাট মুকলি কৰিব।
- ৪) বৰ্তমান সময়ত কোচ-বাজবংশী জনগোষ্ঠীৰ লোকসমাজৰ পৰা হেৰাই যাবলৈ ধৰা বিভিন্ন লোকচিকিৎসা পদ্ধতি তথা লোকগুৰুত্ব, লোকসাহিত্যসমূহ উদ্বাব

কৰাৰ কাৰণে ক্ষেত্ৰভিত্তিক অধ্যয়নৰ জৰিয়তে তথ্য সংগ্ৰহ কৰাটো অত্যন্ত আৱশ্যকীয়। ইয়াৰ লগতে উক্ত বিষয় সম্পর্কীয় বিভিন্ন পুঁথি বা গ্ৰন্থ প্ৰণয়ন কৰিলে ভৱিষ্যতলৈ সংৰক্ষিত হোৱাৰ আশা কৰিব পাৰি।

- ৫) কোচ-ৰাজবংশী জনগোষ্ঠীটোৱ সবাংগীন উন্নতিৰ ক্ষেত্ৰত চৰকাৰে পৰিকল্পিত আঁচনিৰ জৰিয়তে সদিচ্ছা প্ৰকাশ কৰি সহায় হাত আগবঢ়ালে যথেষ্টখনি উপকৃত হ'ব।
- ৬) সাম্প্ৰতিক সময়ত বিজ্ঞান তথা প্ৰযুক্তিবিদ্যাৰ অগ্ৰগতিৰ ফলশ্ৰুতিত কোচ-ৰাজবংশী জনগোষ্ঠীৰ লোকসমাজৰ পৰা হেৰাই যাৱলৈ দৈনন্দিন জীৱনত ব্যৱহাৰত কিছুমান প্ৰয়োজনীয় সা-সামগ্ৰীসমূহ যেনে- খেতি-বাতিত ব্যৱহাৰত সা-সজুঁলি, মাছ মৰা সজুঁলি, তাঁত শালৰ সজুঁলি, বিভিন্ন ধৰণৰ বাঁহ বেতৰ সামগ্ৰী, ঘৰ নিৰ্মাণৰ আহি, লোক বাদ্য, বাণীবন্দ লোকগীত আদি সংৰক্ষণৰ বাবে সাংস্কৃতিক সংগ্ৰাহালয়ৰ নিতান্তই প্ৰয়োজন আছে। ইয়াৰ দ্বাৰা উঠি অহা প্ৰজন্ম উপকৃত হ'ব।

ভৱিষ্যৎ অধ্যয়নৰ সন্তাৱনীয়তা :

কোচ-ৰাজবংশী লোকসংস্কৃতিৰ পৰিসৰ যথেষ্ট বহুল। আমাৰ গৱেষণা কৰ্মত কোচ-ৰাজবংশী লোকসকলৰ সামাজিক লোকাচাৰৰহে আলোচনা আগবঢ়োৱা হৈছে। গতিকে ভৱিষ্যতে নতুন গৱেষকসকলৰ বাবে কোচ-ৰাজবংশী লোকসমাজত প্ৰচলিত লোকসাহিত্য, লোকশিল্প, ভৌতিক সংস্কৃতি, লোক পৰিৱেশ্য কলা আদিৰ বিষয়ে বিতংকৈ অধ্যয়ন কৰাৰ যথেষ্ট থল আছে। নৃতাত্ত্বিক আলোচনাৰ দিশৰ পৰা কোচ-ৰাজবংশী লোকসংস্কৃতিৰ অধ্যয়ন তথা গৱেষণাৰ যথেষ্ট গুৰুত্ব আছে। আশাকৰোঁ আমাৰ গৱেষণা গ্ৰন্থখনি নতুন গৱেষকৰ গৱেষণা কৰ্মত কিছু পৰিমাণে হ'লেও সহায়ক হ'ব।

* * * * *